

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

គណៈកម្មាធិការជាតិរៀបចំការបោះឆ្នោត

ប្រ.ក/លេខ១១.០៥២/០៧ គ.ជ.ប.អគ.ពស

ភ្នំពេញ ថ្ងៃទី ៣០ ខែ វិច្ឆិកា ឆ្នាំ ២០០៧

**សន្និសីទសារព័ត៌មានស្តីពីការប្រកួតប្រជែងបណ្តឹង និងដោះស្រាយបណ្តឹង
ក្នុងពេលបិទផ្សាយបញ្ជីបោះឆ្នោតដំបូង**

គ.ជ.ប បានប្រកាសផ្សាយអំពីបណ្តឹងដែលបានទទួល និងដោះស្រាយក្នុងពេលបិទផ្សាយបញ្ជីបោះឆ្នោតដំបូង ថា មានចំនួន ៦ បណ្តឹង ហើយចំនួននេះបានថយចុះបើប្រៀបធៀបទៅនឹងឆ្នាំ២០០៦ ក្នុងដំណាក់កាលដូចគ្នា ។ ការប្រកាស ផ្សាយនេះ បានធ្វើឡើងនៅថ្ងៃទី ៣០ ខែ វិច្ឆិកា ឆ្នាំ ២០០៧ ក្នុងសន្និសីទសារព័ត៌មានមួយដែលរៀបចំដោយ គ.ជ.ប ហើយ មានតំណាងគណបក្សនយោបាយ អង្គការមិនមែនរដ្ឋាភិបាល និងអ្នកសារព័ត៌មានចូលរួមប្រមាណ ៣០ នាក់ ។

ឯកឧត្តម ឯម សូផាត សមាជិក គ.ជ.ប និងជាប្រធានដឹកនាំសន្និសីទបានមានប្រសាសន៍ថា សម្រាប់ឆ្នាំនេះ នៅក្នុង ដំណាក់កាលបិទផ្សាយបញ្ជីបោះឆ្នោតដំបូង មានបណ្តឹងសរុប ចំនួន ៧៥៩ បណ្តឹង ។ បណ្តឹងទាំងនេះ ត្រូវបានក្រុមប្រឹក្សាឃុំ សង្កាត់ ដោះស្រាយចប់ ចំនួន ៧៥៣ បណ្តឹង ហើយចំនួន ០៦ បណ្តឹង បានបន្តប្តឹងមក គ.ជ.ប ដែលក្នុងនោះ មានបណ្តឹង របស់តំណាងគណបក្សសម រង្ស៊ី ចំនួន ០៥ បណ្តឹង និងតំណាងគណបក្សប្រជាជនកម្ពុជា ចំនួន ០១ បណ្តឹង ។ បណ្តឹងរបស់ គណបក្សនយោបាយទាំងពីរនេះ ត្រូវបានដោះស្រាយចប់ជាស្ថាពរ ។

ឯកឧត្តមបានបញ្ជាក់ថា បើប្រៀបធៀបទៅនឹងឆ្នាំ២០០៦ នៅក្នុងដំណាក់កាលដូចគ្នា ការដោះស្រាយបណ្តឹងនៅ ថ្នាក់ គ.ជ.ប ឃើញថា មានការថយចុះនៅក្នុងឆ្នាំ ២០០៧ នេះ ។ នៅឆ្នាំ ២០០៦ ក្នុងដំណាក់កាលនេះ មានបណ្តឹងសរុប ចំនួន ១៣ បណ្តឹង ដែលបន្តប្តឹងមកដល់ គ.ជ.ប ហើយ គ.ជ.ប ក៏បានបើកសវនាការជាសាធារណៈដែរ ដោយបដិសេធចំនួន ១០ បណ្តឹង និងយល់ព្រមតាមដើមបណ្តឹង ចំនួន ០៣ បណ្តឹង ។ បណ្តឹងដែល គ.ជ.ប បដិសេធនេះ ត្រូវបានដើមបណ្តឹង បន្តប្តឹងទៅក្រុមប្រឹក្សាធម្មនុញ្ញ ចំនួន ០៥ បណ្តឹង ហើយក្រុមប្រឹក្សាធម្មនុញ្ញ បានបើកសវនាការជាសាធារណៈដោយ បដិសេធទាំងអស់ ។

ការថយចុះនៃបណ្តឹងនេះដោយសារ ការខិតខំប្រឹងប្រែងបំពេញការងារ និងការដោះស្រាយបណ្តឹងរបស់ក្រុម ប្រឹក្សាឃុំ សង្កាត់បានល្អ គ.ជ.ប បានធ្វើការបណ្តុះបណ្តាល និងផ្សព្វផ្សាយបានទូលំទូលាយ អំពីព័ត៌មានបោះឆ្នោត ហើយ គណបក្សនយោបាយ ក៏មានការយល់ដឹងអំពីនីតិវិធី និងច្បាប់បោះឆ្នោត ព្រោះ គ.ជ.ប បានធ្វើការបណ្តុះបណ្តាលរួមគ្នារវាង មន្ត្រីបោះឆ្នោត ជាមួយតំណាងគណបក្សនយោបាយ និងអង្គការមិនមែនរដ្ឋាភិបាល ។

ឯកឧត្តម ឯម សុផាត បានបន្ថែមថា បច្ចុប្បន្នបញ្ជីបោះឆ្នោតដំបូងនេះ ត្រូវបានក្រុមប្រឹក្សាយុវ សង្កាត់ និងស្បៀង រៀបចំវេចខ្ចប់បញ្ជូនមកមជ្ឈមណ្ឌលកុំព្យូទ័រ ដើម្បីធ្វើបច្ចុប្បន្នភាពនៅក្នុងកុំព្យូទ័រ ។ ឯកឧត្តមបានបន្តថា ការបញ្ជូនទិន្នន័យ ឬការកែអក្ខរាវិរុទ្ធ គ.ជ.ប បានយកចិត្តទុកដាក់យ៉ាងម៉ត់ចត់ ក្នុងបំណងបញ្ជ្រាបសន្តិភាពកំហុសទាំងឡាយដែលទាក់ទងដល់ ការបញ្ជូនទិន្នន័យ និងការកែអក្ខរាវិរុទ្ធ ។ បញ្ជីបោះឆ្នោតនេះនឹងដាក់ជូន គ.ជ.ប ពិនិត្យ សម្រេច ហើយបញ្ជីនេះនឹងផ្តល់ សុពលភាព និងប្រកាសជាបញ្ជីបោះឆ្នោតផ្លូវការ នៅថ្ងៃទី ២៩ ខែ កុម្ភៈ ឆ្នាំ ២០០៨ ។

នៅក្នុងសន្និសីទនោះ តំណាងគណបក្សនយោបាយ និងអ្នកសារព័ត៌មាន បានសួរនូវចំនួនថវិកាសម្រាប់ចំណាយ ក្នុងការបោះឆ្នោត និងអំពីសកម្មភាពគណបក្សនយោបាយ នៅមូលដ្ឋានដែលច្រើនតែមានការរារាំងពីអាជ្ញាធរ ។

ពាក់ព័ន្ធនឹងសំណួរខាងលើ ឯកឧត្តម ទេព នីថា អគ្គលេខាធិការ គ.ជ.ប បានមានប្រសាសន៍ថា ចំពោះថវិកា សម្រាប់ចំណាយក្នុងការបោះឆ្នោតជាតិ ឆ្នាំ ២០០៨ តាមគំរោងចំណាយប្រមាណជិត ១៧ លានដុល្លារ សហរដ្ឋអាមេរិក ហើយគំរោងថវិកានេះ កើនឡើងបើធៀបទៅនឹងការបោះឆ្នោតជាតិ ឆ្នាំ ២០០៣ ។ ការកើនឡើងនេះ ទី១ ដោយសារ គ.ជ.ប បន្ថែមទៅលើការអប់រំសាធារណជន អំពីការបោះឆ្នោត ។ ទី២ គ.ជ.ប បន្ថែមប្រាក់កំរៃខ្លះដល់មន្ត្រីធ្វើការនៅឯ ការិយាល័យបោះឆ្នោត និងការកើនឡើងចំនួនការិយាល័យបោះឆ្នោត ដែលអាចឡើងដល់ចំនួន ១៥.០០០ ការិយាល័យ ។ ទី៣ គ.ជ.ប ត្រូវការផ្លាស់ប្តូរសម្ភារៈមួយចំនួនដែលចាស់ៗ ព្រោះសម្ភារៈទាំងនេះបានប្រើប្រាស់តាំងពីឆ្នាំ ១៩៩៨ ។ ថវិកា ទាំងនេះ រាជរដ្ឋាភិបាលនឹងផ្តល់ ៦០ ភាគរយ ប្រមាណជាង ១០ លានដុល្លារ សហរដ្ឋអាមេរិក ហើយ ថវិកាសេសសល់ គ.ជ.ប កំពុងធ្វើការអំពាវនាវដល់ប្រទេសផ្តល់ជំនួយ ដើម្បីបង្រួបបង្រួមសម្រាប់ការចំណាយក្នុងការបោះឆ្នោតនេះ ។

គណបក្សនយោបាយ ដែលបានចុះបញ្ជីត្រឹមត្រូវនៅក្រសួងមហាផ្ទៃ អាចធ្វើសកម្មភាពរបស់ខ្លួនតាមច្បាប់ស្តីពី គណបក្សនយោបាយ ។ ឯកឧត្តមបានបន្ថែមថា បច្ចុប្បន្នបើពិនិត្យលើភាពជាក់ស្តែងឃើញថា គណបក្សនយោបាយ ដែលមាន លទ្ធភាពកំពុងតែធ្វើសកម្មភាពរបស់ខ្លួនយ៉ាងសកម្មទាំងនៅមូលដ្ឋាន និងតាមរយៈប្រព័ន្ធផ្សព្វផ្សាយព័ត៌មាន ។

នៅក្នុងសន្និសីទនោះដែរ ឯកឧត្តម ឯម សុផាត បានរំលឹកដល់គណបក្សនយោបាយ ដែលបានចុះបញ្ជីត្រឹមត្រូវនៅ ក្រសួងមហាផ្ទៃ ហើយមានបំណងចូលរួមប្រកួតប្រជែងក្នុងការបោះឆ្នោតជ្រើសតាំងតំណាងរាស្ត្រ អាណត្តិទី ៤ ឆ្នាំ ២០០៨ អាចចុះបញ្ជីគណបក្សនយោបាយឈរឈ្មោះបោះឆ្នោត និងបញ្ជីបេក្ខជនឈរឈ្មោះ នៅ គ.ជ.ប ដែលនឹងប្រព្រឹត្តទៅចាប់ ពីថ្ងៃទី ២៨ ខែ មេសា ដល់ថ្ងៃទី ១២ ខែ ឧសភា ឆ្នាំ ២០០៨ ។ ឯកឧត្តមបានបន្តថា ដោយគិតចាប់ពីពេលនេះទៅ គណបក្សនយោបាយ មានពេលច្រើនណាស់សម្រាប់រៀបចំបញ្ជីបេក្ខជនឈរឈ្មោះបោះឆ្នោត ។